

19 ta' April, 1958

Inhallel:—

Onor. Dr. W. Harding, K.M., B.Litt., LL.D.

Anthony Montanaro et.

versus

Michael Chetcuti

**Ingurja — Meeting — “Innuendo” — “Animus Injuriandi”  
— Kompensazzjoni.**

*Hu paċifikament riċevut illi l-ingurja, minbarra verbali u skritta' tista' tkun anki reali, ossja, kif sejhulha l-guristi tedeski, simbolika.*

*Hu ovvjju illi anki trattandosi ta' ingurja reali, bhal fil-każ tal-ingurja verbali, anzi forsi aktar, wiehed ghandu f'ndaga l-intenzjoni ta' min jagħmel il-ġest li jiġi ritenut mill-kwerelant bhal ingurjuż. U dan il-ġest ghandu jiġi nterpretat u jittiehed li hu dak li jirriżulta mté-ċirkustanzi kollha tal-każ.*

*F'każ ta' kwerelant li jieħu parti f'meeting publiku, u li jikkwerela għax f'dak il-meeting il-kwerelat beda jrejjer u jurt karti tal-lira, hemm ċertament karattru ngurjuż fl-att tal-kwerelat, jekk l-“innuendo” ta' dak l-att ikun illi daww li tkellmu fil-meeting huma mixtrija jew imħallsa, u kwindi korrotti, għax ma humiex jesprimu l-opinjoni tagħhom sinċerament, imma għax imħallsin. Imma jekk jittiehed l-“innuendo” illi min rejjer u wera daww l-flus ried ifisser li l-kap tal-partit avversarju għal min ikun jagħmel il-*

*meeting gieb hafna flus, allura ma hemmx l-"animus injuriandi", u kwindi ma hemmx ingurja.*

*Jekk ma hemmx ingurja minn parti waħda, ma jistgħax ikun hemm lok għal kompensazzjoni ta' ingurji.*

Il-Qorti:— Rat il-kwerela magħmula mill-kwerelanti Anthony Montanaro, Nutar Dottor Alexander Sceberras Trigona, LL.D., Joseph G. Vassallo, u Salvu Attard, talli fi l-Mosta, fid-19 ta' Jannar 1958, filgħodu, waqt meeting publiku miżmum f'Church Square mill-Progressive Constitutional Party, il-kwerelat Michael Chetcuti ngurjahom;

Rat is-sentenza tal-Qorti Kriminali tal-Magistrati ta' Malta tas-7 ta' Marzu 1958, li biha kkundannat lill-kwerelat għal-ammonizzjoni u riprensjoni għal kull waħda mill-kwereli, talli ngurja lil Anthony Montanaro, Nutar Dottor Sceberras Trigona, u Joseph G. Vassallo, u ddikjarat lill-kwerelat eżenti mill-piena rigward l-ingurja lill-kwerelant Attard minħabba kompensazzjoni; u ordnat li l-ispejjeż jithallsu tliet kwarti mill-kwerelat u l-kwart l-ieħor mill-kwerelant Attard;

Rat ir-rikors tal-kwerelat, li bih dan appella mid-deċiżjoni fuq imsemmija, u talab li tigi revokata fil-parti tagħha kundannatorja, u li hu jiġi liberat għal kollox; bl-ispejjeż;

Rat ir-rikors tal-kwerelant Attard, li bih appella minn dik id-deċiżjoni, u talab li tigi eskluża għar-rigward tiegħu l-kompensazzjoni tal-ingurja ritenuta mill-Ewwel Qorti, u li l-kwerelat jinsab hati u jiġi kundannat anki għar-rigward ta' dan il-kwerelant, u li l-kwerelat jiġi kundannat iħallas l-ispejjeż "in toto";

Trattati ż-żewġ appelli;

Ikkunsidrat;

Il-kwerelanti jagħmlu l-ingurja, li biha huma jaddebitaw lill-kwerelat, tikkonsisti filli, fil-meeting tal-Progressive Constitutional Party, miżmum fil-Mosta fid-19 ta' Jannar

1958, il-kwerelat, flimkien ma' ohrajn li kienu fis-sezzjoni ostili tal-folla, kien qiegħed jgħolli u juri karti tal-lira;

Il-kwerelat ma nnegax dan il-fatt "ut sic", kif jidher mill-verbal fol. 12, kif lanqas innegaħ fix-xhieda tiegħu;

Hu paċifikament riċevut illi l-ingurja, minbarra verballi u skritta, tista' tkun anki reali, ossija, kif sejhulha l-guristi tedeski, simbolika (Carrara, Progr. Vol. III, para. 1736, pag. 67). Jgħid dan l-awtur (nota 5, pag. 85 ibidem):— "Così è indubitatamente reale la ingiuria fatta con un gesto nel quale si simboleggi un pensiero oltragiante";

L-istess il-Frola, "Delle Ingiurie e Diffamazioni", p. 271, jgħid li huma ammissibbli anki "le ingiurie reali"; u jgħid:— "Così, un gesto, un urto, uno sputo, uno schiaffo, seguiti a scopo di offendere l'onore, costituiscono ingiuria . . . .";

L-istess ukoll fid-dottrina u ġurisprudenza ngliza. Jgħid Spencer Bower, "A Code of the Law of Actionable Defamation", p. 22:— "Slanderous matter may consist of either words spoken or sung, or any physical symbols, other than words spoken or sung, as acts, gestures, inarticulate sounds or ejaculations, and the like". U għalhekk jiddistingwi bejn "slander" li hu "verbal" u dak li hu "non verbal". Jiċċita mbgħad, in nota (pag. 23), sentenza ta' Lord Ellenborough, S.J. Cook v. Cox (1814) 4 M. & S. 110, fejn dan isemmi ". . . . act or gesticulation, such as holding up an empty purse or the like as something which may constitute or give point to a slander";

Il-Gatley, Libel and Slander, p. 48, jirrileva wkoll illi "slander is defamation communicated by spoken words or in some other transitory form, whether audible or visible, such as significant sounds, looks, signs, or gestures" (p. 48);

Ikkunsdrat;

Issa, hu ovvju li, trattandosi ta' ingurja reali, kif fil-

każ ta' ingurja verbali, anzi forsi aktar, hu meħtieġ li wieħed jindaga l-intenzjoni ta' minn għamel il-ġest; għaliex, kif osserva l-Carrara (loc. cit., pag. 68):— "Bisogna che sia un atto nel quale si venga ad estrinsecare un pensiero offensivo all'onore altrui . . . .";

Għalhekk, f'din l-indagini ta' "spectare animum" wieħed għandu jeżamina l-kontest taċ-ċirkustanzi kollha u jinterpreta l-ġest skond dawk iċ-ċirkustanzi. Kien hemm xi żmien meta kienet aċċettata t-teorija li l-Qrati għandhom, f'din il-materja, jiggudikaw "in mitiori sensu". Imma din it-teorija, kif jirriveva l-Gatley, loc. cit.; p. 122, u nota 2, giet skartata; u s-sens tal-kelma jew tal-ġest għandu jittiehed li hu dak li jirriżulta miċ-ċirkustanzi kollha tal-każ;

Issa, fil-fattispeċje, l-Ewwel Qorti akkoljiet il-"construction" ta' dak il-ġest magħmula mill-kwerelanti, fis-sens li l-"innuendo" tiegħu kien li l-kwerelanti huma mixtrijin jew imħallsin. Din l-interpretazzjoni tikkonduċi bla dubju għal karattru ngurjuż tal-ġest, għax timplika li l-kwerelatni huma korrotti, b'mod li ma humiex qegħdin jesprimu l-opinjoni tagħhom sinċerament, imma għax imħallsin;

Il-kwerelat, invece, fix-xhieda tiegħu qal:— "Fil-meeting nuru l-karti ta' £1, però bil-ħsieb li nuru li kemm ilu Prim Ministru Mintoff gieb ħafna flus". B'din l-ispjegazzjoni li ta l-kwerelat, il-ġest ma hux ingurjuż; għaliex bih il-partitarji ta' Mintoff fil-meeting riedu jfissru lill-avversarji tal-Prim Ministru, li kienu qegħdin jagħmlu l-meeting, il-fehma tagħhom li Mintoff kien gieb ħafna flus;

Hu komputu ta' din il-Qorti, għalhekk, li taċċerta liema interpretazzjoni minn dawn it-tnejn tikkorrispondi għar-realtà fiċ-ċirkustanzi tal-każ in ispeċje;

Il-Qorti, wara li eżaminat bir-reqqa l-provi, waslet għall-konklużjoni li fil-kontest taċ-ċirkustanzi kollha l-interpretazzjoni li għandha tiġi aċċettata hi dik tal-kwerelat. Infatti:—

1. Il-kwerelat xehed (u l-Qorti ma għandhiex ragu-

nijiet biex ma temmnux), illi fost il-kritiki tal-Gvern li kienu qeghedin jaghmlu dawk li kienu qeghedin jirkellmu fil-meeting, kien hemm anki l-kritika li l-Prim Ministru kien qiegħed iberbaq il-flus;

2. Kien, għalhekk, spjegabbli illi, bhala risposta għal din il-kritika, il-partitarji tal-Prim Ministru jgħollu l-liri bil-ħsieb li jfissru l-fehma tagħhom li l-flus ma kienux qeghedin jitberbqu, imma kienu qeghedin javvantagġjaw lill-poplu fis-sens li hu kien gieb ħafna flus;

3. Ix-xhieda tal-Ispettur tal-Pulizija Anthony Curmi tikkonferma din l-interpretazzjoni; għax dan ix-xhud qal hekk:— "Naf li f'ċertu ħin kien hemm sezzjoni tal-oppożizzjoni li hargu l-karti tal-£1, u Chetcuti kien wieħed minnhom. Jiena smajthom jgħidu 'ahna liri qiegħed igibilna', jew kliem simili";

4. Ma jirriżultax bl-ebda mod li ntqal xi kliem iehor li minnu wieħed jista' jinterpretat l-ġest xort'ohra;

L-argument tal-Qorti tal-Ewwel Istanza li l-ġest kellu l-"innuendo" li tawh il-kwerelanti, għax il-kwerelat ma kienx soltu jgħolli karti tal-lira fil-meetings tal-Labour Party, ma hux affattu konvinċenti; għaliex, jekk is-sens tal-ġest kien li jestolli l-operat tal-Prim Ministru in oppożizzjoni għall-kritiki tal-organizzaturi tal-meeting, li kienu avversarji tal-Prim Ministru, ma kienx ikun hemm sens jew lok li jsir dak il-ġest f'meeting tal-partit tal-istess Prim Ministru;

Minn dan li nghad superjorment jiġi li, mentri l-appell tal-kwerelat jirnexxi, dak tal-kwerelant Attard ma hux ammissibbli; għaliex ebda kwistjoni ta' kompensazzjoni jew le ma jista' jkun hemm jekk ma kienx hemm ingurja da parti tal-kwerelat;

Għalhekk tiddeċidi;

Billi tirrespingi l-appell tal-kwerelant Attard u tilqa' l-appell tal-kwerelat, billi tiddikjara, b'revoka tal-parti kundannatorja tas-sentenza appellata, u b'riforma tal-

bqija tagħha, lill-kwerelat mhux hati tal-imputazzjoni ta' ngurja u tordna li jiġi liberat. L-ispejjeż kollha taż-żewġ istanzi jiġihallu mill-kwerelanti. Onorarju tad-difensuri . . .

---